

# सरदारशहर उपचुनाव : 72 संवेदनशील मतदान केन्द्र पर लाइव वेबकास्टिंग की

## उपचुनाव में 69.91 प्रतिशत लोगों ने वोट डाले

सरदारशहर/चूरू, (कासं)। विधानसभा क्षेत्र सरदारशहर, चूरू में सोमवार को कुल 295 मतदान केन्द्रों पर शांतिपूर्वक मतदान सम्पन्न हुआ। सरदारशहर विधानसभा क्षेत्र में 289843 सामान्य मतदाता हैं जिनमें से 152766 पुरुष तथा 137077 महिला मतदाता हैं।

इसके अलावा 498 सर्विस वोटर्स हैं, जिनमें से 488 पुरुष तथा 10 महिला मतदाता हैं। जिला निर्वाचन कार्यालय से प्राप्त प्रारम्भिक सूचना के अनुसार सरदारशहर विधानसभा क्षेत्र में सांय 5 बजे तक 69.91 प्रतिशत मतदान हुआ। मतदान के दौरान सभी बूथों पर आवश्यक मूलभूत सुविधाएं पेयजल, बिजली, रैप आदि सुनिश्चित की गई। सरदारशहर के ही राजकीय टांटिया बालिका उच्च माध्यमिक विद्यालय में स्थापित मतदान केंद्र संख्या में 148 में पूरी प्रक्रिया महिला कार्मिकों ने संपन्न करवाई। इस केंद्र पर मतदान दल के अलावा सुरक्षा व्यवस्था का जिम्मा भी महिला कार्मिकों ने संभाला।

पूर्व के चुनावों में मतदान का बहिष्कार करने वाले सरदारशहर के पनपालिया गांव के मतदाताओं ने भी



उपचुनाव के दौरान मतदान केन्द्र पर लगी महिलाओं की कतारें।

उत्साह के साथ मतदान किया। वे पंचायत पुनर्संयोजन से नाराज चल रहे थे। बीदासर बिदावतान के बूथ नंबर 241 पर 30 वर्षीय लक्ष्मीदेवी ने पैर में चोट और प्लास्टर बंधा होने के बावजूद मतदान केंद्र तक आकर मतदान किया। उदासर बिदावतान में 85 वर्षीय सुंदर देवी ने अपने परिजनों के साथ आकर मतदान किया। 80 वर्ष

से अधिक आयु व दिव्यांग मतदाताओं में से 797 ने पोस्टल बैलेट के जरिए मतदान के लिए आवेदन किया था। इनमें से 781 मतदाताओं ने पोस्टल मत का उपयोग कर घर बैठे मतदान किया। स्वतंत्र और निष्पक्ष चुनाव के लिए लाइव वेबकास्टिंग के जरिये 72 संवेदनशील मतदान केंद्र पर नजर रखी गई। 11 मतदान केंद्रों पर

वीडियोग्राफी तथा 43 मतदान केंद्रों पर सुक्ष्म-पर्यवेक्षक मौजूद रहे। उप चुनाव के मध्यनजर निर्वाचन विभाग के निर्देश पर संबंधित विभागों ने 1,91,61,300 रुपये की 22757 लीटर अवैध शराब, चूरू पुलिस द्वारा 25 लाख रुपये नगद राशि, एसएसटी सरदारशहर द्वारा 1245800 रुपये नगद राशि तथा



## 1.91 करोड़ रुपये से अधिक मूल्य की अवैध शराब, नगदी व अन्य सामग्री जब्त

पुलिस विभाग द्वारा 970200 रुपये के नशीले पदार्थ एवं अन्य सामग्री जब्त की गई। पुलिस द्वारा 2 पिस्टल तथा 6 जिन्दा कारतूस जब्त किये गये। मोटर वाहन अधिनियम के तहत 1907300 रुपये का जुर्माना वसूल किया गया। आयकर विभाग, पुलिस, नारकोटिक्स, कस्टम, एयरपोर्ट, रेलवे, बैंक सहित सभी विभागों का भी इसमें महत्वपूर्ण योगदान रहा।

सरदारशहर विधानसभा क्षेत्र में कुल 1993 पुलिस बल तैनात किया गया। संभागीय आयुक्त डॉ नीरज के पवन और जिला कलेक्टर सिद्धार्थ सिहाग ने भादासर दिखनादा, बंधनाक उतरादा, सरदारशहर सहित विभिन्न स्थानों पर ग्रामीण एवं शहरी मतदान केंद्रों पर व्यवस्थाओं का जायजा लिया।

## साक्षात्कार कार्यक्रम जारी

अजमेर, (कासं)। राजस्थान लोक सेवा आयोग द्वारा सहायक आचार्य-बिजनेस एडमिनिस्ट्रेशन ( कॉलेज शिक्षा विभाग) 2020 के साक्षात्कार कार्यक्रम में संशोधन किया गया है। संशोधित कार्यक्रमानुसार 12 दिसंबर से 22 दिसंबर 2022 तक साक्षात्कार का आयोजन किया जाएगा। आयोग के संयुक्त सचिव आशुतोष गुप्ता ने कहा कि अभ्यर्थियों के साक्षात्कार-पत्र आयोग की वेबसाइट पर यथासमय अपलोड कर दिए जाएंगे। जिन अभ्यर्थियों ने विस्तृत आवेदन-पत्र आयोग को प्रस्तुत नहीं किए हैं, वे अभ्यर्थी विस्तृत आवेदन-पत्र साक्षात्कार के समय दो प्रतियों में मध्य समस्त प्रमाण-पत्रों की फोटो प्रतियों सहित आवश्यक रूप से प्रस्तुत करें। विस्तृत आवेदन-पत्र को आयोग की वेबसाइट से डाउनलोड किया जा सकता है। अभ्यर्थी अपने समस्त मूल-प्रमाण पत्र मध्य फोटो प्रति अवश्य साथ लाएं।

# 50 घंटे बाद परिजन राजू ठेहट का शव लेने को तैयार हुए, लगे अमर रहे के नारे

## घर से करीब 200 मीटर दूर खेत में ही अंतिम क्रिया की गई

सीकर, (निर्सं)। राजस्थान के कुख्यात गैंगस्टर राजू ठेहट का शव करीब 50 घंटे बाद परिवार वाले लेने को तैयार हुए। इससे पहले सीकर के एसके हॉस्पिटल में करीब 3 घंटे पोस्टमॉर्टम चला। राजू ठेहट को 25 गोलियों लगी थीं। बदमाशों ने दोनों कंधे और सीने में गोली मारी थी। सोमवार दोपहर पौने 3 बजे परिवार वाले शव लेकर गांव खाना हुए थे। गांव में शव पहुंचते ही भीड़ राजू ठेहट और जिंदाबाद के नारे लगाने लगी। शाम करीब साढ़े पांच बजे अंतिम संस्कार हुआ।

राजू ठेहट का शव एंबुलेंस से उसके पैतृक गांव ठेहट शाम करीब 4.30 बजे लाया गया। उसके अंतिम दर्शन करने रिश्तेदार, समाज और गांव

के लोगों की भीड़ थी। घर से करीब 200 मीटर दूर खेत में ही अंतिम क्रिया की गई। गैंगस्टर का शव देखते ही उसकी पत्नी विमला वेसुध हो गई। परिवार के लोगों ने उसे संभाला और शव के पास लेकर गए। ठेहट के दोनों बेटों चौकू और नमन ने अंतिम क्रिया की। ठेहट का भाई और भतीजे भी मौजूद हैं।

इससे पहले एसके हॉस्पिटल में पोस्टमॉर्टम के बाद गैंगस्टर राजू ठेहट का शव उसके भाई को सौंपा गया। गांव में भाजपा के किसान मोर्चा प्रदेश अध्यक्ष हरिराम रन्वा भी मौजूद हैं। गांव में राजू ठेहट के पड़ोसी ने बताया कि वह चुनाव लड़ने की तैयारी कर रहा था। उसका खेत में ही घर बना हुआ है। खेत के चारों ओर



## गैंगस्टर राजू ठेहट को मारी थीं 25 गोलियां

तारबंदी का काम भी करवा रहा था। चुनाव के दौरान उसका परिवार के साथ गांव में ही रहने का प्लान था। मामले में पुलिस ने पांच आरोपियों को गिरफ्तार किया है। दो बदमाशों को हरियाणा के बॉर्डर के पास डाबला से पकड़ा, जबकि तीन की गिरफ्तारी झुंझुनू के पौख गांव से हुई। पकड़े गए शूटर्स में से दो मनीष जाट और विक्रम गुर्जर सीकर के ही रहने

वाले हैं। सतीश कुम्हार, जतिन मेघवाल हरियाणा के भिवानी के हैं। पुलिस ने इनके पास से हथियार सहित चोरी की क्रेटा गाडी भी बरामद की है। गिरफ्तार दो बदमाश विक्रम और मनीष को पुलिस जाबो के बीच सीजेएम कोर्ट में पेश किया गया। इस दौरान क्वीक रिस्पॉन्स टीम के जवान हाथों में हथियार लेकर तैनात रहे।

इससे पहले 2 दिन तक सीकर के एसके हॉस्पिटल में मुआवजा सहित कई मांगों को लेकर समाज ने धरना दिया था। रविवार देर रात समझौता होने के बाद दोनों शव लेने के लिए लोग तैयार हो गए। रात में सीकर के एसके हॉस्पिटल में एसडीएम गरिमा लाटा सहित पुलिस के जवान मौके पर मौजूद रहे थे।

## विवाहिता ने आत्महत्या की

छबडा, (निर्सं)। बापचा थाना क्षेत्र के तीतरखेडी गांव में विवाहिता ने गृह क्लेश के चलते फांसी लगाकर आत्महत्या कर ली।

पुलिस ने परिजनो की रिपोर्ट पर मामला दर्ज कर जांच प्रारंभ कर दी है। बापचा थानाधिकारी सुरेंद्र कुंठल ने बताया कि तीतरखेडी निवासी देवेंद्र ओझा का विवाह दो वर्ष पूर्व नाता बुका के तहत ग्वालियर निवासी पूजा के साथ संपन्न हुआ था। रविवार रात को पूजा ने फंदा लगाकर आत्महत्या कर ली। पुलिस ने परिजनो की मौजूदगी में छबडा सीएचसी में मृतका का पोस्टमॉर्टम करवाया और शव परिजनो को सौंप दिया। मृतका का अंतिम संस्कार तीतरखेडी गांव में किया गया।

# रीको भूमि पर अतिक्रमण की नियत से पड़ोसी ने पेड़ काटे

चूरू, (कासं)। चूरू में रीको की भूमि पर अतिक्रमण करने की नियत से पड़ोसी सुभाष जांगिड़ ने तारबंदी तोड़कर वहां लगे पौधों के साथ रुद्राक्ष का एक पेड़ भी कटवा दिया। साथ ही घास आदि में आग भी लगा दी।

जानकारी के अनुसार चूरू में रीको की एक नंबर रोड पर सूर्य पुत्र शनि देव मंदिर के निकट स्थित विश्व कर्मा बुड इंडस्ट्रीज के सुभाष जांगिड़ ने निकट ही रीको की खाली पड़ी भूमि की तारबंदी को क्षतिग्रस्त करके रीको की भूमि पर खड़े तीन चार साल के रुद्राक्ष के पेड़ को कटवा दिया। सुभाष जांगिड़ ने वहां

लगे अन्य पौधों को भी काटकर घास आदि में आग लगा दी। लोगों ने बताया कि सुभाष जांगिड़ की नियत रीको की इस भूमि पर अवैध रूप से कब्जा करने की है। इसी कारण सुभाष जांगिड़ ने पहले भी रीको की इस भूमि की पट्टी तोड़ दी थी। आज एक बार फिर रीको की भूमि पर अवैध कब्जा करने की कोशिश कर रहे सुभाष जांगिड़ का कहना है कि वह तो रीको की भूमि पर सफाई करवा रहा था। आज सुभाष जांगिड़ के इस नए कारनामों की सूचना रीको चूरू के क्षेत्रीय प्रबंधक एसके गुप्ता को दी गई। गुप्ता ने कहा कि सुभाष

जांगिड़ को पहले भी ऐसा करने पर नोटिस दिया जा चुका है। उन्होंने कहा कि दोषी के खिलाफ कार्यवाही की जाएगी। प्रत्यक्षदर्शियों का कहना है कि रुद्राक्ष का पेड़ काटने और रीको की भूमि पर अवैध रूप से कब्जा करने की कोशिश करने वाले व्यक्ति के खिलाफ मुकदमा दर्ज होना चाहिए। अब देखना यह है कि रीको चूरू के क्षेत्रीय प्रबंधक एसके गुप्ता द्वारा रीको की भूमि पर अतिक्रमण करने की नियत से तारबंदी तोड़कर रुद्राक्ष का पेड़ काटने और आग लगाने के आरोपी के खिलाफ क्या कार्यवाही की जाती है।

## जांगू की हत्या में शामिल इनामी बदमाश गिरधारी गिरफ्तार

बीकानेर, (कासं)। धीरेंद्र के सरपंच प्रतिनिधि लक्ष्मण जांगू की हत्या के 38 महीने बाद हत्या में शामिल इनामी बदमाश गिरधारी सिंह को पुलिस ने भीलवाड़ा से गिरफ्तार कर लिया है। गिरधारी पर आठ हजार रुपये का इनाम रखा हुआ था। हत्या के बाद कई दिनों तक हंगामा चला लेकिन गिरधारी पुलिस को गिरफ्त में नहीं आया। अब डीएसटी टीम ने भीलवाड़ा पहुंचकर उसे दबोच लिया।

तीन अक्टूबर 2019 को धीरेंद्र के सरपंच प्रतिनिधि लक्ष्मण जांगू को गिरधारी सिंह सहित तीन जनों ने मार दिया था। कारोबार में लेनदेन को लेकर इनके बीच झगड़ा हुआ था। इस मामले में दो आरोपी पहले गिरफ्तार हो चुके हैं लेकिन गिरधारी सिंह फरार हो गया। पिछले दिनों उसके भीलवाड़ा में होने की सूचना मिली थी, जिसके बाद बीकानेर पुलिस वहां पहुंची और गिरफ्तार कर लिया। इस मामले में मुख्य आरोपी सोड़वाली निवासी मदन सिंह, खियेरों निवासी प्रेम कुलाडिया को पुलिस ने पहले ही गिरफ्तार कर लिया था। गिरधारी सिंह काफ़ी शांति दिमाग का निकला। उसने हत्या के बाद फरार होने से काफ़ी समय तक अपने घर से कोई संपर्क नहीं किया। वो नेपाल और भूटान तक चला गया। इसके अलावा

उत्तरप्रदेश, मध्यप्रदेश, दिल्ली, गुजरात, पंजाब और बिहार तक घूमता रहा। कहीं मजदूरी करके दिन काटे तो कहीं भूखे रहकर। हाल ही में वो राजस्थान के कई जिलों में घूमता रहा। राजस्थान के जयपुर, जोधपुर, जालौर, सिराही, उदयपुर, बाड़मेर, पाली, नागौर में फरारी काट रहा था। इसी दौरान भीलवाड़ा पहुंच गया जहां से उसे गिरफ्तार किया गया। उसका पीछा करने के लिए साइबर टीम ने एक साल तक मेहनत की। गिरधारी सिंह के साथ ही उसके परिजनों, मित्रों सहित कई लोगों के मोबाइल नंबर सर्विलांस पर रखे गए। इन नंबरों पर जब भी किसी नए नंबर से कॉल आता तो वो पुलिस सक्रिय हो जाती। सैकड़ों मोबाइल कॉल को ट्रेस करने के बाद उसके भीलवाड़ा में होने की सूचना मिली। गिरधारी सिंह को गिरफ्तार करने के लिए पुलिस ने कई दिनों तक भीलवाड़ा में डेरा डाले रखा। इस दौरान कुछ कपड़ा फैक्ट्रियों में लेबर के रूप में काम किया। इस दौरान उसकी तलाश होती रही। बीस कपड़ा फैक्ट्रियों में लेबर बनकर काम कर रही पुलिस को आखिरकार गिरधारी सिंह मिल गया। पुलिस अधीक्षक योगेश यादव और एसपी सुनील कुमार ने डीएसटी टीम को गिरधारी सिंह की गिरफ्तारी का टारगेट दिया था।

## टिकट चेकिंग से अर्जित किए 21.70 करोड़ रुपये

कोटा, (निर्सं)। कोटा मंडल के वाणिज्य विभाग ने अबतक वित्तीय वर्ष के आठ माह में 2022-23 में अप्रैल से नवम्बर माह तक टिकट जांच के दौरान बिना टिकट, अनुचित टिकट लेकर यात्रा करने वाले एवं बिना बुक गये सामान सहित कुल 3,27,032 मामलों से 21 करोड़ 69 लाख 53 हजार 9 सौ 99 रुपये अर्जित किये गये गत वित्तीय वर्ष से लगभग 28.75 प्रतिशत अधिक है जिसमें बिना टिकट के 2,67,101 मामले हैं।

जबकि इस वर्ष केवल नवम्बर माह में कुल ऐसे मामले 35,600 पाए गये जिसमें बिना टिकट 18,583 मामले, अनुचित यात्रा 16,966 और बिना बुक वाले 51 मामले शामिल हैं। जिससे रेलवे को कुल 2 करोड़ 28 लाख 80 हजार 5 सौ 42 रुपये आय अर्जित हुई। इससे प.म.रेल कोटा मंडल के आय में बढ़ोत्तरी हुई। जो कि वाणिज्य विभाग के टिकट चेकिंग कर्मचारियों द्वारा किया गया सराहनीय कार्य है। वरिष्ठ मण्डल वाणिज्य प्रबन्धक/जन सम्पर्क अधिकारी ने यात्रियों से अपील की है कि उचित टिकट लेकर ही यात्रा करें। प्लेटफॉर्म टिकट यात्रा के लिए अनुमत नहीं हैं। अपने सामान को उचित रूप से बुक कराएं, ताकि किसी प्रकार की असुविधा न हो।

# चाकसू कस्बे में पिछले डेढ़ महीने से यूरिया की भारी किल्लत

## यूरिया खाद के लिए किसान यहां-वहां भटकने को मजबूर

चाकसू, (निर्सं)। कस्बे में डीएपी के बाद अब किसानों को यूरिया खाद की किल्लत से जूझना पड़ रहा है। इसका मुख्य कारण मांग की तुलना में यूरिया की कम आपूर्ति होना है। इसके चलते कस्बे में पिछले लगभग डेढ़ महीने से यूरिया की भारी किल्लत बनी हुई है ऐसे में किसान यूरिया के लिए पिछले चार-पांच दिनों से सहकारी सोसाइटीयों एवं दुकानदारों के चक्कर लगा रहे हैं, लेकिन खाद न आने के कारण किसानों को अपनी जेब से किराया-भाड़ा लगाने के बावजूद खाली हाथ वापस लौटना पड़ रहा है। इस समय उपखंड क्षेत्र में सरसों व गेहूं की फसल में पहली सिंचाई करने का कार्य जोर-शोर से चल रहा है। काश्तकारों के अनुसार सरसों व गेहूं की पहली सिंचाई पर यूरिया खाद सख्त जरूरत होती है क्योंकि फसलों की पहली सिंचाई में यूरिया खाद डालने से पौधों में अच्छा फुटव होना है जिसका सीधा असर फसलों के उत्पादन पर पड़ता है। खाद लेने आए विष्णु गुर्जर, शंकर सैनी, नाथू लाल गुर्जर, कैलाश बगड़वाल, रामकिशन गुर्जर आदि ने बताया कि सहकारी समिति एवं दुकानदारों से बात करने पर बताया जाता है कि आज कल में आ जाएगा इसके चलते वे यूरिया



खाद बीज की दुकान पर यूरिया लेने पहुंचे उपखंड क्षेत्र के किसान।

लेने के लिए सुबह 8 बजे ही सोसाइटी उन दुकानदारों के यहां पहुंच जाते हैं लेकिन चार-पांच घंटे इंतजार करने के

बाद भी खाद नहीं हो पाता है और उन्हें खाली हाथ लौटना पड़ता है इससे किसानों में भारी रोष है।

दुकानदार दिनेश बेनीवाल का कहना है कि मांग के अनुरूप दुकानदारों को यूरिया उपलब्ध नहीं हो पा रहा है

जिस कारण किसानों को खाली हाथ लौटना पड़ रहा है चाकसू सहकारी क्रय विक्रय समिति के मुख्य प्रबंधक महेंद्र सिंह रिणवा ने जानकारी देते हुए बताया कि बाहरी देशों से यूरिया का आपूर्ति मांग के अनुसार नहीं होने से किसानों तक यूरिया की समस्या पर आपूर्ति नहीं हो पा रही है। विकल्प के तौर पर काश्तकार इफ्को द्वारा पूर्णतः भारतीय पद्धित पर तैयार रूप में तैयार किए गए यूरिया नैनो का इस के तौर पर काम में ले सकता है। परिषद (आइसीएआर) ने विभिन्न परीक्षणों के उपरांत इसका अनुमोदन कर दिया है नैनो यूरिया के निश्चित परि मात्रा में पानी में घोल तैयार करने के बाद एक सामान्य उपकरण द्वारा आसानी से पत्तियों पर छिड़काव किया जाता है किसानों को समझाने में कुछ कमी रह जाने के चलते किसानों का इस लिक्विड खाद नैनो की तरफ झुकाव कम नजर आ रहा है और फसलों में यूरिया का पहली बार बुवाई अथवा रोपाई के समय तथा दूसरी बार फसल एक माह बाद फसल में पत्तियों के बाहर आने पर उपयोग किया जाता है। दानेदार यूरिया का दोनों समय ही उपयोग किसानों के लिए आसान लगता है।

# पुलिस हैड कांस्टेबल रिश्वत लेते गिरफ्तार

## प्रकरण में एक कांस्टेबल की भूमिका भी संदिग्ध बताई जा रही है

करोली/सरमथुरा, (निर्सं)। भ्रष्टाचार निरोधक ब्यूरो करोली टीम ने कार्यवाही करते हुए धोलपुर जिले के सरमथुरा थाने के हेड कांस्टेबल को 20 हजार रुपये की रिश्वत लेते रंगे हाथों गिरफ्तार कर लिया एवं उसके अनास एवं अन्य ठिकानों पर तलाशी जारी है। प्रकरण में एक कांस्टेबल की भूमिका भी संदिग्ध बताई जा रही है। जिसे लेकर एसीबी गहनता जांच कर रही है। वहीं इस पूरे मामले में अभी तक थाना प्रभारी की भूमिका कहीं भी संदिग्ध नजर नहीं आ रही है। प्रथम दृष्टया माना जा रहा है कि थाना प्रभारी

इस मामले में लिप्त नहीं है। करोली एसीबी के अतिरिक्त पुलिस अधीक्षक अमर सिंह ने बताया कि भ्रष्टाचार निरोधक ब्यूरो के महानिदेशक भगवान लाल सोनी के निर्देशानुसार एसीबी की करोली इकाई को परिवारों द्वारा शिकायत दी गई कि मेरे भाई एवं उसके दोस्त को थाने में बैठो कर झुठा मुकदमा बनाने की धमकी देकर हेड कांस्टेबल हरिओम मीणा थाना सरमथुरा द्वारा 50 हजार रुपये की रिश्वत की राशि मांग कर परेशान किया जा रहा है। उन्होंने बताया कि जिस पर एसीबी जयपुर के उपमहानिरीक्षक

पुलिस कालुराम रावत के सुपर वीजन तथा एसीबी की करोली इकाई के उप अधीक्षक अमर सिंह के नेतृत्व में टीम द्वारा ट्रेप कार्यवाही करते हुए हरिओम मीणा पुत्र गजाधर निवासी ग्राम कासीटी खेडा पुलिस थाना सदर बाडी जिला धोलपुर हाल हेड कांस्टेबल पुलिस थाना सरमथुरा को गिरफ्तार किया। उन्होंने बताया कि एसीबी के अतिरिक्त महानिदेशक हेमंत प्रियदर्शी के निर्देशन में आरोपी के निवास एवं अन्य ठिकानों की तलाश जारी है एसीबी द्वारा मामले में अग्रिम अनुसंधान किया जाएगा।

# किरोड़ी लाल मीणा को सिरोही पहुंचने से पहले रोका

## कार्तिक के परिजनों की पट्टा बनाने की मांग आम रास्ता होने के कारण पूरी नहीं हो सकी



सिरोही में कार्तिक हत्याकाण्ड को लेकर जारी धरना में शामिल होने जा रहे भाजपा नेता डॉ. किरोडीलाल मीणा को टोल प्लाजा में पास रोककर वापस खाना किया।

स्वरूपगंज/सिरोही, (निर्सं)। कार्तिक हत्याकाण्ड में धरना स्थल सिरोही पहुंच रहे भाजपा नेता डा किरोडीलाल मीणा को पिण्डवाडा तहसील के मोरस टॉल प्लाजा पर पुलिस ने प्रशासनिक कारणों से रोक दिया , जबकि धरना स्थल पर शान्तिपूर्वक ढंग से धरना प्रदर्शन चलता रहा। प्राप्त जानकारी के अनुसार कान्तिनाल उर्फ कार्तिक भील की हत्या

के बाद कार्तिक के परिजन तीसरे दिन सोमवार को भी धरना कर प्रशासन व पुलिस से अपनी मांगों को मनाने का प्रयास कर रहे हैं। जिला कलेक्टर सिरोही डॉ. भंवरलाल ने मृतक कार्तिक भील की रहवासीय भूमि का पट्टा नियमों का हवाला देते हुए बनाने से इन्कार कर दिया, पुलिस आरोपियों को गिरफ्तार करने का प्रयास कर रही है। धरना स्थल पर सिरोही आ रहे डॉ. किरोडीलाल

मीणा को पुलिस ने टोल प्लाजा के पास करीब तीन घण्टे तक रोके रखा और अतिथि की तरह व्यवहार किया। जबकि सिरोही में धरना स्थल पर पर्याप्त संख्या भी नहीं जुट पाई। इसलिए एचि डॉ. मीणा धरना स्थल पर नहीं पहुंच पाए। पुलिस व प्रशासन ने कार्तिक के परिजनों की अधिकतर मांगें मान भी ली थी, मुख्य मांग पट्टा बनाने की ही थी, जो आम रास्ता होने से पूरी नहीं हो सकी।

## युवक को झांसा देकर एक लाख रुपये हड़पे

हनुमानगढ़, (कासं)। सेना भर्ती के लिए दौड़ में सफल हुए युवक को मेडिकल में पास करवाने का झांसा देकर 50 हजार रुपये ऐंठने का मामला सामने आया। युवक से 2 लोगों ने मेडिकल से पहले 1 लाख रूपए ले लिए और 2 लाख रूपए बाद में देने का तय हुआ। जब युवक मेडिकल में अयोग्य हो गया तो उसने रूपए वापस मांगे और नहीं देने पर पुलिस कार्रवाई की बात कही तो 50 हजार रूपए लौटा दिए और बाकी रूपए देने से इनकार कर दिया।

पौडित युवक ने संगरिया थाने में अपने ही गांव के एक व्यक्ति सहित 2 लोगों के खिलाफ ठगने करने का मामला दर्ज कराया है। एसएसआई किशोर सिंह

ने बताया कि कन्हैया लाल पुत्र साहब्राम नाई निवासी वार्ड 10, गांव हरिपुरा ने मुकदमा दर्ज करवाते हुए बताया कि वह 28 सितम्बर 2019 को का फौज की भर्ती के लिए श्रीगंगानगर में अयोजित दौड़ में शामिल हुआ था। दौड़ में सफल होने के बाद बीकानेर में मेडिकल होना था। इस दौरान उसे अमनदीप किंगरा पुत्र लाभसिंह निवासी हरिपुरा मिला और कहा कि उसके दोस्त महेंद्र पोटलिया निवासी खींसर (नागौर) की अच्छी जान-पहचान है तो वह उसे मेडिकल में पास करा देगा।

अमनदीप सिंह ने महेंद्र पोटलिया से बात की तो उसने कहा कि 3 लाख रूपए लेंगे। 1 लाख रूपए पहले देने होंगे। जबकि 2 लाख रूपए मेडिकल

पास होने पर। इसके बाद उसने अमनदीप के कहने पर 50 हजार रूपए नकद महेंद्र पोटलिया को बीकानेर में जाकर दिए और 50 हजार रूपए महेंद्र के खाते में ट्रांसफर करवा दिए। कुछ दिन बाद महेंद्र पोटलिया ने उसे बीकानेर बुलाया तो वह अपने साथ सोहन व सुरेंद्र को लेकर बीकानेर गया, जहां महेंद्र पोटलिया मिला। महेंद्र ने कहा कि श्रीगंगानगर में सेना की भर्ती चल रही है, वह उसकी भर्ती करवा देता है। तब वह श्रीगंगानगर में सेना भर्ती में गया। दौड़ में पास होने के बाद उसे कहा गया कि बीकानेर में मेडिकल होगा। यह बात उसने महेंद्र को बताई तो उसने कहा कि वह अपने आप मेडिकल पास करवा देगा। चिंत मत करा।

कन्हैया लाल ने बताया कि फिर वह मेडिकल के लिए बीकानेर गया। वहां मेडिकल में उसे अनफिट (अयोग्य) कर दिया। तब उसने महेंद्र पोटलिया से रूपए वापस मांगे तो उसने रूपए देने से इनकार कर दिया। कन्हैया लाल ने आरोप लगाया कि महेंद्र पोटलिया और अमनदीप किंगरा ने झांसा देकर उससे 1 लाख रूपए ले लिए। उसने बार-बार पैसे वापस मांगे और पुलिस कार्रवाई की बात कही तो अमनदीप किंगरा और महेंद्र ने उसे 3 टुकड़ों में 50 हजार रूपए लौटा दिए और बाकी 50 हजार देने से इनकार कर दिया। पुलिस ने अमनदीप किंगरा व महेंद्र पोटलिया के खिलाफ धोखाधड़ी का मामला दर्ज कर लिया है और जांच कर रही है।